

"Со користење на популизмот и злоупотребата на патриотските чувства на граѓаните, со поделбите на патриоти и предавници, со креирање атмосфера дека ние во НАТО и во ЕУ сакаме ама не мораме, дека Владата има алтернативна стратегија за сестран економски, демократски и општествен развој на државата и без наше интегрирање во евроатлантските структури, ние сами го испишуваме сценариото и го трасираме патот за голем историски пораз", истакна претседателот Бранко Црвенковски, во своето годишно обраќање пред пратениците.

За ВМРО-ДПМНЕ говорот на Црвенковски е чист кариеризам, популизам, жално и недостоинствено обраќање на партиски лидер, а не на шеф на државата, а опозиционата СДСМ коментира дека е срамен потегот на неприсуството на премиерот во законодавниот дом. За неа, како и за владејачката ДУИ, обраќањето на претседателот е реално, со точни дијагнози.

Пишува: Жаклина МИТЕВСКА

Во изборот кој власта денес го нуди во Македонија, или целосно да се поддржи нејзината политика, или ќе бидеш прогласен за предавник, јас доброволно и со целосна одговорност решавам да останам на нејзината листа на предавници. А не се сомневам дека времето ќе покаже што е вистински патриотизам, и кои се вистински патриоти", изјави во своето последно обраќање пред пратениците, во својство на, како што и самиот посочи, претседател на државата, г. Бранко Црвенковски.

Во речиси полупразна сала, сумирајќи ги резултатите од изминатата 2008 година, Црвенковски истакна дека, во



"ПАТРИОТИ И ГО ТРАСИРА ИСТОРИС

однос на евроатлантските перспективи, се соочивме со тешко разочарување и со неисполнети очекувања, а без членство во НАТО и во ЕУ нема посилен економски развој, нема трајна политичка стабилност и безбедност.

"Не постои ниту, пак, може да постои сериозен алтернативен концепт за иднината на Македонија и на нашето интегрирање во НАТО и во ЕУ. Сè друго не е развоен концепт туку борба за гол опстанок. Тоа е аксиома која важи не само за нашата земја туку и за сите други држави од Западен Балкан. Тоа е резултат на новото реконфигурирање на Европа, кое се смета за апсолвирано прашање за сите релевантни меѓународни фактори. И за оние кои му припаѓаат на НАТО и на ЕУ и за оние надвор од овие структури. Без успешни евроатлантски интеграции нема да имаме позначаен прилив на странски инвестиции, нема нови работни места, нема намалување на невработеноста и сиромаштијата", додаде Црвенковски.

ОПАСНОСТИ

Осврнувајќи се на преговорите за името, Црвенковски потенцира:

"Жалам што морам да констатирам дека во еден подолг временски период вистински преговори за разрешување на спорот со Грција нема да има. Сосема консеквентно, тоа значи дека во истиот тој период членство во евроатлантските структури за Република Македонија, исто така, нема да има. За таа реалност треба да бидеме сосема свесни, како и за последиците кои од тоа ќе произлезат. На 17 ноември 2008 година Владата, без било какви претходни консултации со мене, како претседател на државата, поднесе тужба против Република Грција пред Меѓународниот суд за правда за прекршување на Времената спогодба од 1995 г. Уште еднаш ќе повторам - тоа е апсолутно легитимна постапка. Во Букурешт Грција ја прекрши Времената спогодба и го попречи нашето интегрирање во НАТО. Клучно прашање е дали таквата постапка е и корисна за нас. Дали не приближува или не оддалечува од остварувањето на нашите национални и државни интереси - членство во НАТО и во ЕУ. Тужбата отвора низа неизвесности: никој не може да гарантира колку ќе трае судската постапка. Оптимистичките предвидувања на Владата се меѓу три и пет години. Постојат низа случаи пред Ме-



ПРЕДАВНИЦИ АТ ПАТОТ ЗА КИ ПОРАЗ"

ѓународниот суд кои траеле многу подолго, некои од нив и цели децении. Никој не може да гарантира каква ќе биде конечната пресуда на Судот, односно дали таа ќе биде позитивна за Република Македонија. На сите ни е јасно што се случи во Букурешт. Но, Судот ќе одлучува врз основа на формални докази, а не врз основа на политички анализи и логицирања. Дури и кога пресудата би била во корист на Македонија не постои ефикасен механизам со кој Грција би се натерала да ја спроведе одлуката на Судот, односно да се врати на почитување на Спогодбата. При евентуален таков исход ние би добиле само морална сатисфакција, но клучната цел - членство во НАТО и во ЕУ повторно не би ја постигнале. Најавите на Владата дека самата тужба нема да ги отежне, туку ќе ги интензивира преговорите е исто толку нереална и нелогична, како и оние дадени во април дека во текот на изборната кампања посветено ќе преговараме и успешно ќе спроведуваме реформи".

За односите со Косово, вели:

"Наш интерес е во иднина да развиваме добри и пријателски односи со новиот сосед. Сметам дека секоја прилика од наша страна мора да биде ис-

користена за да предупредиме дека било какво сценарио кое може да води кон евентуална поделба на Косово по етничка линија е опасно и може да предизвика тешки последици по целиот регион. Меѓународната заедница мора да го има предвид овој факт. Во таа смисла, последните случувања во и околу северно Косово со право предизвикуваат загриженост. Треба да направиме сè што е можно и потребно да дојде до брзо и целосно нормализирање на односите со Србија. Наша определба била и мора да биде и во иднина развивање на подеднакво добри односи и со Белград и со Приштина".

За глобалната економско-финансиска криза и за последиците кои таа ќе ги предизвика по нашата економија, претседателот констатира:

"Морам да признаам дека бев непријатно изненаден од леснотијата и од несериозноста со кои Владата и нејзините најодговорни луѓе во подолг временски период ги игнорираа опасностите кои ни се закануваат. Во овој период, кога целиот свет беше на нозе, кога сите национални влади беа во перманентно заседание и формираа стратегии за справување со кризата, ние ги слушавме изјавите дека сериозни по-

следици за Македонија ќе нема, па дури и такви дека кризата е голема шанса за македонската економија. Времето покажа дека реалноста е посилна од секоја илузија, дека Македонија не може да чекори во спротивен правец од светот и од глобалните трендови".

РЕАКЦИИ

За говорот на шефот на државата вообичаени беа коментарите од власта и од опозицијата.

Според ВМРО-ДПМНЕ, говорот на Црвенковски е чист кариеризам, популизам, жално и недостоинствено обраќање на партиски лидер, а не на шеф на државата.

"Класичната дефиниција за популизмот е токму тоа што денес го направи претседателот Црвенковски", изјави Ивица Боцевски, вицепремиер.

"Добрата вест беше што ова е негово последно обраќање, како претседател кој е избран на фалсификувани избори", потенцира Антонио Милошоски, министер за надворешни работи на РМ.

"Бара прошка, погрешил. Добро е што се признава дека е погрешено, меѓутоа за прошка не знам дали ќе има време", вели Светлана Јакимовска, потпретседател на Собранието.

"Сè на сè, надвор од земјата има излезено петнаесеттина пати, од кои сигурно десеттина во Црна Гора и во Србија на концерти", изјави Оливер Шамбевски, ВМРО-ДПМНЕ.

Опозиционата СДСМ коментира дека е срамен потегот на неприсуството на премиерот во законодавниот дом. За неа, како и за владејачката ДУИ, обраќањето на претседателот е реално, со точни дијагнози.

"Добро беа лоцирани слабостите и пропустите во водењето на политиката на внатрешен и надворешен план. Се нудат препораки и решенија за проблемите во кои Македонија се најде. Се надеваме дека и мнозинството ги сфати пораките од претседателот", рече Цветанка Иванова, СДСМ.

Џеват Адеми од ДУИ вели:

"Излагањето на претседателот беше реално. Да, 2008 година беше таква, земјава не успеа да добие покана за НАТО, датум за преговори со ЕУ и не се остварени очекувањата на граѓаните".

Стојан Андов од ЛП констатира:

"Ова е најзрело обраќање на Црвенковски".

"Премиерот на Владата не беше тука. Пропуштивме уште една шанса да демонстрираме пред Европа и пред светот дека сме способни да имаме политички дијалог", вели Тито Петковски, претседател на НСДП.

ДПА се воздржа од коментар, но прв пат на говорот на Црвенковски испрати две пратенички во салата. Останатите беа во Собранието, следеа преку телевизорите, но никој не коментираше.